

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavītārkikakesarī |  
vedāntācāryavaryo me sannidhattāṃ sadā hr̥di ||*

*kavītārkikasim̐ha sarvatantrasvatantra  
śrīmadvedāntadēśika viracitaṃ mahākāvyaṃ*

**|| yādavābhyudayaḥ ||**  
**|| pañcamaḥ sargaḥ ||**

*This document\* has been prepared by*

***Sunder Kidambi***

*with the blessings of*

***śrī raṅgarāmānujamahādeśikan***

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ  
śrīmate nigamāntamahādeśikāya namaḥ

॥ yādavābhyudayaḥ ॥  
॥ pañcamah sargaḥ ॥

tataḥ samānītarasālapākaḥ  
saṃvījayan pāṭalagandhavāhaiḥ |  
nirūḍhamallīvibhavo nidāghaḥ  
sīrāyudhaṃ śaurisakhaṃ siṣeve || 5.1 ||

abibhratīnāṃ kucakumbhakakṣyāṃ  
āliptakarpūrahimodakānām |  
sa subhruvāṃ dehaguṇena yūnāṃ  
āsīt vasantādapi mānanīyaḥ || 5.2 ||

vihārayūnā bhajatā svayaṃ tat  
vrajāṅganāvibhramakiṅkaratvam |  
nitāntadhanyaḥ svaguṇairabhūvan  
nirviśyamānāḥ ṛtavaḥ krameṇa || 5.3 ||

kṛtāvasekā iva kṛṣṇagītaiḥ  
vanadrumā vardhitatuṅgaśṛṅgāḥ |  
ayatnalabdhāni gavāṃ babhūvuḥ  
sthāyīni varṣātapavāraṇāni || 5.4 ||

babhañja vātaḥ prabalo na vṛkṣān  
na tigmarāśmiḥ salilaṃ tatāpa |  
dadāha vanyāṃ na ca tatra dāvaḥ  
saṃrakṣitā yatra gavāṃ sa devaḥ || 5.5 ||

gāvo mahiṣyaśca gabhīranādāḥ  
sañcāritāḥ śārṅgabhr̥tā yathārham |  
kalindakanyāmavagāhya kāle  
gharmāpadā sampadameva bhejuḥ || 5.6 ||

gate'pi bhūyiṣṭhaguṇe vasante  
 gopāḥ sukhaṃ cāritagodhanāste |  
 kālindajānūpasamīpabhājah  
 kālaṃ kathorātapamatyanaiṣuḥ || 5.7 ||

vitenire jaṅgamadhāmakalpaiḥ  
 anobhiradhyāsitacatvarāṇi |  
 nidāghavarṣānugunāni gopāḥ  
 sthānāni govatsagunocitāni || 5.8 ||

akālakālyena pareṇa puṃsā  
 sāmyaṃ gatānāmiva vallavīnām |  
 sukhāya sarve samayā babhūvuḥ  
 svaiḥ svairavicchinnaḡuṇairviśeṣaiḥ || 5.9 ||

sudhāplavasvairasakhīmabhikhyāṃ  
 vanāśrite varṣati kṛṣṇameghe |  
 madhyandine'pyādadire vihārān  
 gāvah prakāmaṃ gatagharmatāpāḥ || 5.10 ||

tāpāpahantuh svapadāśritānāṃ  
 tattādṛśā tasya samīkṣaṇena |  
 na tasya gopādhyuṣitasya jajñe  
 vanasya vātātapavahnipīḍā || 5.11 ||

prasādhitāḥ pāṭalapuṣpajālaiḥ  
 pracchāyanidrāśamitopatāpāḥ |  
 dināvasānasnapanena śītā  
 gopyaḥ priyairnirviviśuḥ niśīthān || 5.12 ||

nidāghataikṣṇyādiha duṣṭasattvāḥ  
 kṣobhaṃ gavāṃ kuryuratikṣudhārtāḥ |  
 itīkṣamāṇaḥ sahajena sārḍhaṃ  
 vyadhatta nātho mṛgayāvihāram || 5.13 ||

prasaktaṅgāyamunānuṣaktyā  
 bhāsā tayorāhitagādhamohāḥ |  
 ayatnalabhyopagamāstadā''san  
 vyālāḥ kṣaṇādarbhakavedhayogyāḥ || 5.14 ||

anuprayātairiva devamāyāṃ  
 acchedanīyairapi diggajānām |  
 vanam tadantargatasattvajātam  
 pāsairavārundhata vatsapālāḥ || 5.15 ||

anantalilocitabhūmikāptaiḥ  
 āveditān vedavanecarendraiḥ |  
 pathaḥ samāsthāya gṛhītacāpā  
 guptasthitim gopasutā vitenuḥ || 5.16 ||

kṣaṇādanirdhārya nidānabhedaṃ  
 dattāpahāsaiḥ vanadevatābhiḥ |  
 mṛgāyitam tatra mṛgendramukhyaiḥ  
 siṃhāyitam gokulasārameyaiḥ || 5.17 ||

parisphuratkr̥trimasattvajātaiḥ  
 prasāritaiḥ śyāmapaṭairvanānte |  
 svayam tirodhāya tadarhaśabdāḥ  
 gopā mṛgān gūḍhacarāḥ cakarṣuḥ || 5.18 ||

śatāvarīdāmanibaddhamūrdhnaḥ  
 sārṅgadhvanitrāsitasimhayūthān |  
 anīkanāthapramukhānakārṣīt  
 agresarān vyādhatanūn anantaḥ || 5.19 ||

vimuktapāsā madhuvairibhṛtyaiḥ  
 jihvāladurdarśakarālavaktrāḥ |  
 nipeturanyonyavimuktaroṣāḥ  
 śvāno varāheṣu niśātadaṃṣṭrāḥ || 5.20 ||

sambhūya gopāḥ prasabhaṃ prayuktaiḥ  
 sattvāni vanyāni samagrasattvāḥ |  
 guhāmukhāmreḍitatīvrageṣaiḥ  
 kolāhalairākulayāmbabhūvuh || 5.21 ||

amṛṣyato mānuṣasiṃhanādaṃ  
 girīndraraudhairapi durnirodhān |  
 babhañja drpto balabhadrasiṃhaḥ  
 siṃhān dvipendrāniva durnivāraḥ || 5.22 ||

guñjākalāpapratinaddhakeśaiḥ  
 āgulphamālambitapiñchajālaiḥ |  
 niṣaṅgibhiścārupṛṣatkacāpaiḥ  
 gupto babhau gopasutairmukundaḥ || 5.23 ||

ākrāntyakampeṣu nageṣu dhairyam  
 śauryakramaṃ śvāpadavikrameṣu |  
 aśikṣayat kṣemavidātmabhṛtyān  
 vihāragopo mṛgayāpadeśāt || 5.24 ||

ādāya lūnāni mukundabāṇaiḥ  
 śṛṅgāṇi śīghraṃ vanakāsarāṇām |  
 śārṅgapramāṇāni śanairakārṣuh  
 taireva cārūṇi dhanūṃṣi bālāḥ || 5.25 ||

manuṣyamāṃsasprhayā saroṣaṃ  
 guhāntarādutpatitum pravṛttān |  
 śilīmukhaiḥ kīlitaśailakaṇṭhān  
 kṛṣṇastadā kesariṇaścakāra || 5.26 ||

navāhṛtairnāthapariṣkrayārham  
 guñjāsrajaṃ gopakumāravīrāḥ |  
 vibhinnavanyadvipakumbhamuktaiḥ  
 muktāphalairantarayāmbabhūvuh || 5.27 ||

śarāhatānāṃ vipine mṛgāṇāṃ  
 ārdrahṛtaiścarmabhirāttaharṣāḥ |  
 akalpayannāstaraṇāni gopāḥ  
 saṃveśayogyāni sahāyinīnām || 5.28 ||

abhinna pārśveṣvavakāśabhedāt  
 bhinnasthitīn bhītimapohya vatsān |  
 nirastasimheṣu guhāgrheṣu  
 nyavīviśan nāthaniyogabhājah || 5.29 ||

ayātayāmairacirapratāpāt  
 sumṛṣṭapākairadhīśalyaśṛṅgam |  
 māṃsairmṛgāṇāṃ madhunā'vasiktaiḥ  
 nandasya bhṛtyā vipine nananduh || 5.30 ||

nivedyamānān vanadevatābhiḥ  
 saṅgrhya vanyān upadāviśeṣān |  
 samaṃ suhṛdbhyaḥ sahasā vibheje  
 rāmānurodhena ramāsahāyah || 5.31 ||

trāṇaṃ satāṃ duṣkṛtināṃ vināśaṃ  
 tanvannabhīṣṭaṃ mṛgayācchalena |  
 svacchandacaryānugunaṃ gavāṃ tat  
 cakre vanaṃ śāntamṛgāvaśeṣam || 5.32 ||

nisargakāruṇyataraṅgavṛttyā  
 nirvairatāṃ naigamagopadṛṣṭyā |  
 samprāpitāḥ prāpurivaikajātyaṃ  
 kecit gavāṃ kesaridantimukhyāḥ || 5.33 ||

vidhūnvatā dhūlikadambareṇūn  
 dhārākadambāṅkurakāraṇena |  
 ninyuh śramaṃ nirjharabindubhājā  
 nabhasvatā nandasutānuyātāḥ || 5.34 ||

amartyayakṣeśvaradhāmabhājoh  
 āramayorekamivāvatāram |  
 praśāntagharmātiśayaṃ prabhāvāt  
 br̥ndāvanam̐ nandasuto vitene || 5.35 ||

diśam̐ samākramya karairudīcīm̐  
 deve ravau dakṣiṇataḥ pravṛtte |  
 nidāghakṛtyā niḡrhitadehām̐  
 vṛṣṭim̐ punaḥ sraṣṭumiyēṣa śauriḥ || 5.36 ||

athāvirāsīdapasārayanti  
 tāpam̐ gavām̐ caṇḍakaraprasūtam |  
 vicitrasasyodayamecakāṅgī  
 meghāvilā mādhavayogavelā || 5.37 ||

mahībhṛtaḥ sambhṛtatīrthatoyaiḥ  
 ambhodharairācaritābhiṣekāḥ |  
 prayuktavidyudvalayaiḥ punastaiḥ  
 prāyeṇa nīrājanamanvabhūvan || 5.38 ||

dhautāvadātaiḥ krakacacchadānām̐  
 patrairaviśrāntaṣaḍaṅghrinādaiḥ |  
 vyadārayat puṣpaśaraḥ pratūrṇam̐  
 mānagraham̐ mānavatījanānām || 5.39 ||

payomucā sekavatām̐ sthalānām̐  
 vīrutprarohā vividhā babhūvuḥ |  
 samīkṣitānām̐ madhusūdanena  
 śraddhādayādyā iva sadguṇaughāḥ || 5.40 ||

śitena pañceṣuśareṇa bhinnāt  
 viyoginīmānasato vikīrṇāḥ |  
 tadendrakupatvamivādhijagmuḥ  
 śoṇāḥ kṣitau śoṇitabindubhedāḥ || 5.41 ||

madhuderulbaṇadantaviṇā  
 meghānile medurabindujāle |  
 prabhūtakampāḥ prathayāmbabhūvuḥ  
 śītālutāṃ kaṇṭakinaḥ kadambāḥ || 5.42 ||

śatahradāśastravilāsadīptā  
 dhīrapraṇādā dhṛtacitracāpā |  
 kanadbālākā dhvajapaṅktirāsīt  
 kādambinī kāmamacamūrapūrvā || 5.43 ||

mṛdaṅgadhīrastanito vihāyāḥ  
 saudāminīsambhṛtacārulāsyāḥ |  
 babhau navānāṃ prabhavo rasānāṃ  
 ratipriyasyeva naṭasya raṅgaḥ || 5.44 ||

acintitopasthitajīvanānāṃ  
 āseduśāmbhyadhikāṃ samṛddhim |  
 toyāśayānāṃ parivāhajanyā  
 svaguptiranyopacayapradā'bhūt || 5.45 ||

guhāsu govardhanasambhavāsu  
 prakāmavistīrṇasamasthalīṣu |  
 guṇādhiko viśvasṛjā pravaraṣe  
 vāsaḥ samādhīyata vallavānām || 5.46 ||

darīṣu gopyaḥ prasamīkṣya kṛṣṇaṃ  
 diśāsu jīmūtagaṇaṃ mayūryaḥ |  
 agre patīnāmabhigītīnādaṃ  
 vītenire cāru vihāralāsyam || 5.47 ||

payodalakṣyaprahitāgrahastāṃ  
 kṛṣṇaḥ svanetre iva candrasūryau |  
 tirodadhānāṃ pratiroddhumaicchat  
 svairī svalīlāmiva varṣavelām || 5.48 ||

athāñjanasnigdhanabhah prakāśāḥ  
 kṣaṇatviṣāṃ kalpitalāsyabhaṅgāḥ |  
 diśāmukhollāsanadr̥ṣṭadākṣyāḥ  
 dīnāmbuvāhā divasā babhūvuh || 5.49 ||

alakṣyatīvrātapamantarikṣaṃ  
 sitāsitairambudharaiścakāśe |  
 vivekamāsādayatāmivādau  
 cittaṃ vitarkairanivartamānaiḥ || 5.50 ||

vihāya sadyaḥ kuṭajārjunādīn  
 viplāvitān kālaviparyayeṇa |  
 punarbabandhuḥ praṇayaṃ dvirephāḥ  
 kośopapanneṣu kuśeśayeṣu || 5.51 ||

taraṅga lolāmbujatālavr̥ntā  
 barhātapatrāyita bhr̥ṅgayūthāḥ |  
 vidhūtahaṃsāvalicāmaraughāḥ  
 nadyaḥ samātanvata nāthasevām || 5.52 ||

tāpānubandhapraśamāya puṃsāṃ  
 śayyārthinā śārṅgabhr̥topahūtā |  
 payodamālāvyapadeśadr̥śyā  
 prāyastiro'dhīyata yoganidrā || 5.53 ||

itastataḥ prāptaśaradvihāraṃ  
 gopīsakhaṃ draṣṭumatīva harṣāt |  
 aśobhi netrairiva jṛmbhamāṇaiḥ  
 śīrṇairdharitrī śikhināṃ kalāpaiḥ || 5.54 ||

carācareṣvāhitajīvanānāṃ  
 anujjhatāṃ satpathamambudānām |  
 śucitvamantarabahirapyayatnāt  
 abhyāgatairhaṃsagaṇaiḥ śaśaṃse || 5.55 ||

saṃskārabhedaiḥ kalamādikānāṃ  
 krameṇa labdhopacayasthitīnām |  
 samunnatiḥ sannatiheturāsīt  
 dharmam nijaṃ sādhayitum kṣamāṇām || 5.56 ||

vihāragopasya guṇān grṇadbhiḥ  
 kṣībāśayā gītapadairudāraiḥ |  
 cakāsurāsāditabhaktibhedāḥ  
 sāmopaśākhā iva śāligopyaḥ || 5.57 ||

vikasvarendrāyudhabarhadāmnah  
 śyāmīkṛtam kṛṣṇaghanasya dhāmnā |  
 śaratprasaṅge'pi tadā tadāsīt  
 bṛndāvanam baddhamayūralāsyam || 5.58 ||

samagrabandhūkarajassametaṃ  
 smerātasīmecakamantarikṣam |  
 pītāmbareṇa prabhuṇā tadānīṃ  
 ayatnasambhūtamavāpa sāmyam || 5.59 ||

samagrasaptacchadareṇukīrṇaiḥ  
 srotobhirunnītamadapravāhaḥ |  
 svakānane svairajuṣāṃ gajānāṃ  
 govardhano yūthapatirbabhūva || 5.60 ||

adhomukhaiśca pratibimbarūpaiḥ  
 abhyunnatairātmabhirapyaśaṃsan |  
 trivikramasya sthitamunnataṃ ca  
 padadvayaṃ pāthasi raktapadmāḥ || 5.61 ||

pañkakṣaye prāktanavartanīnāṃ  
 vakretarā vyaktirabhūt pṛthivyām |  
 bahirmatapatyayināṃ vyapohe  
 vedoditānāmiva satkriyāṇām || 5.62 ||

madaprabhūtadhvanayo mahokṣā  
 rodhovibhedolbaṇatuṅgaśṛṅgāḥ |  
 darpasya dehā iva yogasiddhāḥ  
 dantāvalān antarayāmbabhūvuḥ || 5.63 ||

saroruhāṃ raktasitāsitanāṃ  
 śriyā babhau śāradavāsaraśrīḥ |  
 vihārabhājā guṇabhedayogāt  
 vyaktikṛtā viśvasṛjeva māyā || 5.64 ||

āraktakalhāravilocanaśrīḥ  
 klāntā bhṛśaṃ khelagatiḥ skhalantī |  
 unnālanālikamadhūpabhogāt  
 matteva mārtaṇḍasutā babhāse || 5.65 ||

valagnalagnormivalīvibhaṅgāṃ  
 kāle yathāsthānagrhitakārśyām |  
 araṃsta paśyannanagho'nurūpāṃ  
 śyāmāṃ sudṛṣṭāmapī sūryakanyām || 5.66 ||

śoṇākṛtiṃ kokanadairudāraiḥ  
 indīvarairākalitātmakāntim |  
 sitāmbujaiḥ sūcitajāhnavītām  
 ekāmanekāmiva tāmabhukta || 5.67 ||

kumudvatīṃ prekṣya kalindakanyām  
 tārāpariṣkāravatīṃ triyāmām |  
 nabhaḥ sthalīṃ ca sphuṭahaṃsamālām  
 nāthastridhābhūtamamanyataikam || 5.68 ||

bandhūkajālaiḥ paridhānaśobhāṃ  
 indīvarairapratimāmbhikhyām |  
 mukhaśriyaṃ tāmarasairmurāreḥ  
 sambhṛtya lebhe śāradānurūpyam || 5.69 ||

payodharāṇāṃ palitaṃkaraṇyā  
 divaśca tārūnyamivārpayantyā |  
 vicitrabhūmnā śaradā svaśaktim  
 vikhyāpayāmāsa vihāragopaḥ || 5.70 ||

kumudvatīkalpitabhṛṅgagītaḥ  
 sandarśayan darpaṇamindubimbam |  
 sacāmaraścandrikayā siṣeve  
 tamīśvaram tatra śaratpradoṣaḥ || 5.71 ||

saroruhāṃ raktasitāsitanāṃ  
 sthāneṣu bhṛṅgadhvanibhiḥ pratene |  
 jigīṣataḥ pañcaśarasya viśvaṃ  
 tūrṇaṃ pravṛttairiva tūryaghoṣaiḥ || 5.72 ||

nirmuktabhogīndranibhaiḥ payodaiḥ  
 nabhaḥ sthalī vyāptatanurbabhāse |  
 anaṅgayogyairharinīlabhūmiḥ  
 dhautaprakīṇairriva cāmaraughaiḥ || 5.73 ||

vibhāvya bandhūkavibhātasandhyāṃ  
 kālocitaṃ kalpayituṃ vihāram |  
 dvijairupādhāvi nisargaśuddhaiḥ  
 aṅgīkṛtānāvilatīrthatoyaiḥ || 5.74 ||

aninditāṃ glānimivodvahantyo  
 vitenire mandatarān pracārān |  
 varṣāniśīthe dayitena bhuktāḥ  
 śrāntim prayātā iva śaivalinyaḥ || 5.75 ||

śriyā samaṃ bhāvitapadmabhūmnā  
 ghanāgamādullasitaḥ payodheḥ |  
 rarāja nīle ravirantarikṣe  
 maṇīśvaro mādhavavakṣasīva || 5.76 ||

avāpya saṅkocamatīva bhūyaḥ  
 kālāgamādunmiṣato nabhastah |  
 vibhāgamāpurvidiśo diśaśca  
 prajāḥ prasannādiva viśvadhāmnaḥ || 5.77 ||

samudyatastigmaruco ghanābdheḥ  
 unnidratāṃ pūrvamupājagāma |  
 rathāṅgapāṇeriva sindhujanmā  
 sarojinī cārusarojalakṣyā || 5.78 ||

utsārayan jīrṇaśilindhrajālaṃ  
 prāyo madaiḥ pecakināṃ prasiñcan |  
 cakāra saptacchadareṇujālaiḥ  
 kālo mahīṃ kāmavihārayogyā || 5.79 ||

kṛtodayāḥ kṛṣṇaṅvalāhakena  
 srotovahāḥ svairavihārabhājah |  
 trapāmiva sthānagatipratīkṣyāḥ  
 svābhāvīkīṃ svacchadaśāmaṅvāpuḥ || 5.80 ||

sukhāvagāhyaiḥ sudṛśāmatuṣyat  
 svādottaraiḥ śaurirapetapaṅkaiḥ |  
 prasannaśītairanaghaiḥ payobhiḥ  
 svabhaktacittairiva yāmunīyaiḥ || 5.81 ||

anulbaṅairanvahamūrmi bhedaiḥ  
 sampannarekhāḥ saritāmadho'dhaḥ |  
 śriyo dadhuḥ padmavanāvatāre  
 sopānatāṃ saikatasanniveśāḥ || 5.82 ||

prasādabhājā samayena dattāḥ  
 trailokyalakṣmyāstaralāsvabhāvāḥ |  
 payodharasthānagatā virejuḥ  
 hārāḥ prabhūtā iva haṃsamālāḥ || 5.83 ||

jalātapatyāgasamāgamābhyāṃ  
 prācīmavakrām prakṛtiṃ bhajantyaḥ |  
 tadanvayatyāgavaśādavāptaiḥ  
 pañkairamucyanta śanaiḥ padavyaḥ || 5.84 ||

sthāne vinidrāḥ sthalapadmakośāḥ  
 prāyo gatiṃ pānthajanasya roddhum |  
 aruntudān āmumucuḥ parāgān  
 āśyānapañkeṣu mahāpatheṣu || 5.85 ||

patatralīlāhatapuṣkarāntaiḥ  
 padmālayānūpurasaumyanādaiḥ |  
 śubhairabhāvi svapatastridhāmnah  
 pratyūṣatūryairiva rājahaṃsaiḥ || 5.86 ||

kalhāraṇiṣpāditakarṇapūrā  
 vitīrṇabandhūkaviśeṣakaśrīḥ |  
 āmuktapadmotpalarēṇurāsīt  
 sairandhrikā kāpi śarat tridhāmnah || 5.87 ||

sarojakośānmiṣataḥ prabhugnān  
 śālīn vipākānatapiñjarāgrān |  
 śukāṃśca teṣvāpatato'numene  
 śauriḥ sayūthyāniva śoṇatuṇḍān || 5.88 ||

svavegasañchannagabhīrabhāvaṃ  
 srotasvinīnāmapahāya toyam |  
 kāluṣyamāyodhanakālayogāt  
 vīrāṅganānāṃ hṛdayaṃ viveśa || 5.89 ||

navaprarūḍhairnalīnīpalāśaiḥ  
 śārāṇi veśantajalānyavāpuḥ |  
 sphuratkalaṅkasya tuṣāradhāmnah  
 chāyābhiranyābhirivāviśeṣam || 5.90 ||

varṣīyasīnāmapi padminīnām  
 saumyena varṣāntarasāyanena |  
 sāmodamandasmitahāryabhr̥ṅgaṃ  
 yuktaṃ śriyā yauvanamāviraśīt || 5.91 ||

śaradvibhūtiṃ kumudāvadātāṃ  
 saṃvītanīlāambaradarśanīyām |  
 amaṃsta nidhūrtaḥṅganapralambāṃ  
 mūrtiṃ balasyeva śubhāṃ mukundaḥ || 5.92 ||

nidrāyiteva prathamāṃ payodaiḥ  
 praśāntanidreva śaratprasādāt |  
 jagattrayī tadvratinīva bheje  
 jātodyamaṃ jāgaraṇe mukundaṃ || 5.93 ||

nidrāpadeśena jagadvibhūtiṃ  
 vibhāvayan nityavidhūtanidraḥ |  
 prabudhyamānaḥ sa vibhuḥ prajānām  
 prādāt svadharmānugūṇaṃ prabodham || 5.94 ||

avyāsaṅgaṃ jaladhiśayanādutthitasyātmadhāmnaḥ  
 patyuhḥ puṇyaṃ prathamāyanaspanditaṃ prāptukāmā |  
 nityāpūrvaśrutiparimalaṃ nyastalīlāravindā  
 pādāmbhojaṃ saha vasudhayā dhārayāmāsa padmā || 5.95 ||

anucaritavidhijñairādṛtāṃ pūrvapūrvaiḥ  
 mahadidamanapāyaṃ maṅgalaṃ manyamānāḥ |  
 pracitavividhabhogyāṃ prārabhanta pratītāṃ  
 valamathanasaparyāṃ vallavā nandamukhyāḥ || 5.96 ||

vāheṣu goṣu dviradeṣu cāgryām  
 tajjanyaḃyā jīvikayopapannāḥ |  
 tadarhasambhāravatiṃ saparyām  
 kṣiptāpadaṃ kṣemavido vitenuḥ || 5.97 ||

ābālaprekṣaṇīyaṃ praṇatamanimiṣai-  
radbhutānāṃ pradhānaṃ  
dhūtatrailokyadoṣaṃ dhvajamamarapate-  
stūrṇamutthāpayantaḥ |  
ghṛṣṭīnāmarcanābhiḥ stutiḡuṇanikayā  
gītanṛttopahāraiḥ  
udvelaprītilolā vidadhuravikalaiḥ  
utsavaṃ gopavṛddhāḥ || 5.98 ||

|| iti kavitārkkikasimhasya sarvatantrasvatantrasya  
śrīmadveṅkaṭānāthasya vedāntācāryasya  
kṛtiṣu yādavābhyudaye mākāvye  
pañcamah sargaḥ ||